

# TÜRKMENISTANYŇ K A N U N Y

## Ýokanç däl keselleriň önüni almak we olara garşy göreşmek hakynda

*Şu Kanun ýokanç däl keselleriň önüni almagyň we olara garşy göreşmegiň hukuk, guramaçylyk, ykdysady we durmuş esaslaryny kesgitleýär.*

### I BAP. UMUMY DÜZGÜNLER

#### 1-nji madda. Esasy düşüňjeler

Şu Kanunda aşakdaky esasy düşüňjeler ulanylýar:

1) **ýokanç däl keseller** – genetik, fiziologik, ekologik we özüni alyp barylýan ýagdaýlarynyň utgaşmasynyň täsiriniň netijesi bolup durýan saglyk ýagdaýynyň bozulmalarynyň topary.

Ýokanç däl keselleriň esasy görnüşlerine ýürek-damar keselleri (ýürek işemiýa keseli, arterial gipertoniýa, insult), onkologiýa keselleri (howply täze döremeler), öýkeniň obstruktiv keselleri (bronhial astma) we süýjüli diabet degişli bolup durýar;

2) **ýokanç däl keselleriň önüni almak** – ýokanç däl keselleriň döremeginiň önüniň alynmagyna, olaryň güýçlenmeginiň töwekgelçiliginiň sebäpleriniň aradan aýrylmagyna gönükdirilen çäreleriň toplumy;

3) **dispanserleşdirmek** – Türkmenistanyň kanunçylygyna laýyklykda dürli ugurly lukmanlar tarapyndan ilatyň anyk toparlary babatynda amala aşyrylýan çäreleriň we barlaglaryň usullarynyň toplumy;

4) **dispanser gözegçiligi** – zerur önüni alyş we bejeriş-anyklaýyş çärelerini yzygiderli geçirmek, önüni almak we ýitileşmeleri we (ýa-da) gaýraüzülmeleri öz wagtynda ýüze çykarmak maksady bilen, ýokanç däl keselleriň esasy görnüşleri bilen näsaglan ýa-da olaryň güýçlenmeginiň ýokary töwekgelçiligi bolan adamlaryň işjeň lukmançylyk, şol sanda uzak aralykdan gözegçiligi, lukmançylyk taýdan dikeldilişiniň geçirilmegi;

5) **önüni alyş lukmançylyk gözden geçirmesi** – ýarawsyzlygyň ýagdaýlaryny, keselleri we olaryň güýçlenmeginiň töwekgelçiliginiň sebäplerini ir (öz wagtynda) ýüze çykarmak maksady bilen geçirilýän lukmançylyk gözden geçirmesi;

6) **öz-özüňe gözegçilik etmegiň serişdeleri** – näsagyň öz saglyk ýagdaýyna özbaşdak gözegçilik etmäge mümkinçilik berýän lukmançylyk esbaplary (glýukometrler, tonometrler, pulsoksimetrler, piksfluometrler we beýlekiler);

7) **saglygy goraýyş-durmuş goraglylygy** – döwlet tarapyndan kepillendirilen hukuk, saglygy goraýyş, ykdysady we guramaçylyk-tehniki çäreleriň, şeýle hem ýokanç däl keselli näsaglara saglygy goraýyş-durmuş taýdan hyzmat etmegiň döwlet ulgamyny döretmek we onuň hereketini üpjün etmek arkaly durmuşa geçirilýän, ýokanç däl keselli näsaglaryň özüniň saglygynyň goralmagyna we olaryň ýaşamagy üçin zerur şertleriň döredilmegine bolan esasy hukuklarynyň durmuşa geçirilmegini, olar üçin jemgyýetiň durmuşyna gatnaşmaga beýleki raýatlar bilen deň mümkinçilikleriň döredilmegini üpjün edýän durmuş taýdan goldamagyň çäreleriniň

ulgamy;

8) **saglygy goraýyş-durmuş taýdan hyzmat etmek** – öňüni alyş, bejeriş-anyklaýyş, saglygy dikeldiş, protez-ortopediýa taýdan hyzmat etmek, şeýle hem wagtlaýyn zähmete ukypsyzlyk boýunça döwlet kömek pulunyň tölenilmegini hem goşmak bilen, ýokanç däl keselli näsaglara, zähmete ukypsyz adamlara we maýyplygy bolan adamlara seretmek boýunça durmuş häsiýetli çäreler;

9) **töwekgelçiligiň sebäpleri** – ýokanç däl keseliň ýokary ähtimallyk bilen ösüşi, beterleşmegi we oňaýsyz tamamlanmagy bilen baglanyşygy bolan aýratyn häsiýetlendirmeler.

## **2-nji madda. Ýokanç däl keselleriň öňüni almak we olara garşy göreşmek hakynda Türkmenistanyň kanunçylygy**

Ýokanç däl keselleriň öňüni almak we olara garşy göreşmek hakynda Türkmenistanyň kanunçylygy Türkmenistanyň Konstitusiyasyna esaslanýar we şu Kanundan hem-de Türkmenistanyň beýleki kadalaşdyryjy hukuk namalaryndan ybarat bolup durýar.

## **3-nji madda. Şu Kanunyň hereket ediş çygry**

Şu Kanunyň hereketi Türkmenistanyň raýatlaryna, şeýle hem, eger Türkmenistanyň kanunçylygynda we halkara şertnamalarynda başgaça belenilmedik bolsa, Türkmenistanyň çäginde ýaşayan/bolýan daşary ýurt raýatlaryna we raýatlygy bolmadyk adamlara degişli edilýär.

## **4-nji madda. Ýokanç däl keselleriň öňüni almak we olara garşy göreşmek çygrynda döwlet syýasatynyň esasy ugurlary**

1. Şular ýokanç däl keselleriň öňüni almak we olara garşy göreşmek çygrynda döwlet syýasatynyň esasy ugurlary bolup durýar:

1) ýokanç däl keselli näsaglaryň ýaşamagy hem-de saglygynyň goralmagy üçin zerur şertleriň döredilmegi;

2) islendik ýaşdaky ýokanç däl keselli näsaglaryň ýaşamagynyň zerur durmuş derejesiniň saklanylmagy;

3) ýokanç däl keselli näsaglaryň jemgyýete has doly goşulyşmagy üçin päsgelçilikleriň aradan aýrylmagy;

4) saglyk ýagdaýynyň gaýraüzülmeleriniň öňüni almak, ýatymlaýyn bejergä we gymmat bahaly ýokary tehnologiýaly gatyşylmalara mätäçligini peseltmek, şeýle hem biwagt ölümiň azaldylmagy üçin ýokanç däl keselleriň ýüze çykmagynyň ýokary töwekgelçiligi ýa-da ähtimallygy bolan adamlaryň saglygyny berkitmek, keseliň öňüni almak, ir ýüze çykarmak, bejermek we üzüksiz seretmek boýunça çäreleriň amala aşyrylmagy;

5) Türkmenistanyň kanunçylygyna laýyklykda saglygy berkitmek, keseliň öňüni almak, saglygyny bejermek we dikeltmek, palliativ kömek bermek we esasy, howpsuz, ykdysady taýdan elýeterli, netijeli we oňat hilli derman serişdeleriniň we

lukmançylyk maksatlaryna niýetlenen önümleriň jemlenilmegi boýunça hyzmatlaryň belenen toplumyna deň elýeterliligiň üpjün edilmegi;

6) ýokanç däl keselleriň önüni almak maksady bilen, saglygy goraýyş kömeginiň hilini ýokarlandyrmak boýunça çäreleriň amala aşyrylmagy;

7) Türkmenistanyň kanunçylygynda belenen tertipde ilkinji ýöriteleşdirilen saglygy goraýyş-sanitariýa kömeginiň, şol sanda tölegsiz ýa-da ýeňillikli esasy saglygy goraýyş kömeginiň edilmegi;

8) Türkmenistanyň kanunçylygynda belenen tertipde esasy ýokanç däl keselli näsaglaryň tölegsiz ýa-da ýeňillikli esasy derman serişdeleri we lukmançylyk maksatlaryna niýetlenen önümler bilen üpjün edilmegi;

9) ýokanç däl keselleriň önüni almagyň, anyklamagyň we bejermegiň täze usullarynyň, täze saglygy goraýyş tehnologiýalarynyň, häzirki zaman derman serişdeleriniň we lukmançylyk maksatlaryna niýetlenen önümleriň ornaşdyrylmagy;

10) ýokanç däl keselli näsaglaryň saglygy goraýyş-durmuş goraglylygy babatda deň hukuklaryň üpjün edilmegi;

11) Türkmenistanyň kanunçylygynda belenen tertipde ýokanç däl keselleriň önüni almak we bejermek üçin niýetlenen derman serişdeleri we lukmançylyk maksatlaryna niýetlenen önümler Türkmenistana getirilende gümrük ýeňillikleriniň berilmegi;

12) ilata olaryň saglygy üçin töwekgelçiligiň sebäpleri hakynda habar bermäge, sagdyn durmuş ýörelgesini alyp barmaklyga, ýagny fiziki işjeňligi ýokarlandyrmak, dogry iýmitlenmek, zyýanly endiklerden daşda durmak, bedenterbiýe we sport bilen meşgullanmak, kiçi ýaşdan innowasion sanly tehnologiýalaryň netijeli ulanylmagyny gazanmak üçin şertleriň döredilmegine we deliliň emele getirilmegine gönükdirilen habarlylyk-wagyz işleriniň geçirilmegi;

13) ekologik ýagdaýlaryň adamyň saglygyna edýän zyýanly täsirini azaltmak we ýokanç däl keselleriň önüni almak boýunça degişli işleriň geçirilmegi;

14) ýokanç däl keselleriň önüni almagyň, anyklamagyň we bejermegiň täze usullarynyň çaklanylmagy we işlenip düzülmegi babatynda ylmy barlaglaryň geçirilmegi;

15) ýokanç däl keselleriň önüni almak boýunça tagallalary artdyrmak üçin döwlet edaralarynyň, jemgyýetçilik birleşikleriniň, raýat jemgyýetiniň we hususy bölegiň arasynda ähli derejelerdäki hyzmatdaşlyga ýardam etmek üçin özara gatnaşyklaryň amala aşyrylmagy;

16) ýokanç däl keselleriň önüni almak boýunça hyzmatlary etmek çygrynda çäreleriň meýilleşdirilmegi, durmuşa geçirilmegi, monitoringi we baha berilmegi üçin mümkinçilikleriň pugtalandyrylmagy;

17) ýokanç däl keselleriň önüni almak we olara garşy göreşmek çygrynda halkara hyzmatdaşlygyň ösdürilmegi.

2. Ýokanç däl keselleriň önüni almak we olara garşy göreşmek çygrynda döwlet syýasaty şular arkaly amala aşyrylýar:

1) ýokanç däl keselli näsaglaryň hukuklarynyň kanunçylyk taýdan üpjün edilmegi;

2) ýokanç däl keselli näsaglaryň janynyň goralyp saklanylmagyny, olaryň hukuklarynyň goralmagyny, olaryň jemgyýetde talaba laýyk ýaşamagy üçin şertleriň

döredilmegini üpjün etmek maksady bilen, olaryň döwlet tarapyndan goldanylmagy;

3) ýokanç däl keselli näsaglara saglygy goraýyş-durmuş taýdan hyzmat etmegiň döwlet standartlarynyň bellenilmegi we berjaý edilmegi;

4) ýokanç däl keselli näsaglaryň hukuklarynyň we kanuny bähbitleriniň goralmagy boýunça çäreleri amala aşyrýan ýerli öz-özüňi dolandyryş edaralarynyň, jemgyýetçilik birleşikleriniň we beýleki guramalaryň döwlet tarapyndan goldanylmagy;

5) ýokanç däl keselli näsaglaryň Türkmenistanyň kanunçylygynda bellenen hukuklarynyň we kanuny bähbitleriniň bozulandygy üçin döwlet häkimiýet edaralarynyň, ýerli öz-özüňi dolandyryş edaralarynyň, kärhanalaryň, edaralaryň we guramalaryň, wezipeli adamlaryň jogapkärçiliginiň bellenilmegi.

### **5-nji madda. Ýokanç däl keselleriň önüni almak we olara garşy göreşmek çygrynda işiň maliýeleşdirilmegi**

1. Ýokanç däl keselleriň önüni almak we olara garşy göreşmek çygrynda işiň maliýeleşdirilmegi Türkmenistanyň Döwlet býujetiniň serişdeleriniň hasabyna, şeýle hem Türkmenistanyň kanunçylygynda gadagan edilmedik beýleki çeşmeleriň hasabyna amala aşyrylýar.

2. Türkmenistanyň Saglygy goraýyş we derman senagaty ministrliginiň ýanyndaky ýokanç däl keselleriň önüni almak we olara garşy göreşmek boýunça ýörite gaznanyň serişdeleriniň emele geliş çeşmeleri Türkmenistanyň Prezidentiniň namalary bilen kesgitlenilýär.

## **II BAP. ÝOKANÇ DÄL KESELLERIŇ ÖŇÜNI ALMAK WE OLARA GARŞY GÖREŞMEK ÇYGRYNDÄ DÖWLET DÜZGÜNLEŞDIRMESI WE GÖZEGÇILIGI**

### **6-njy madda. Ýokanç däl keselleriň önüni almak we olara garşy göreşmek çygrynda döwlet düzgünleşdirmesini we gözegçiligi amala aşyrýan edaralar**

Türkmenistanyň Ministrler Kabineti, Türkmenistanyň Saglygy goraýyş we derman senagaty ministrligi (mundan beýläk – ygtyýarly edara), öz ygtyýarlyklarynyň çäklerinde beýleki ministrlikler we pudaklaýyn dolandyryş edaralary, ýerine ýetiriji häkimiýetiň ýerli edaralary we ýerli öz-özüňi dolandyryş edaralary ýokanç däl keselleriň önüni almak we olara garşy göreşmek çygrynda döwlet düzgünleşdirmesini we gözegçiligi amala aşyrýan edaralar bolup durýarlar.

### **7-nji madda. Ýokanç däl keselleriň önüni almak we olara garşy göreşmek çygrynda Türkmenistanyň Ministrler Kabinetiniň ygtyýarlylygy**

Türkmenistanyň Ministrler Kabineti ýokanç däl keselleriň önüni almak we olara garşy göreşmek çygrynda:

- 1) ýeke-täk döwlet syýasatyny kesgitleýär;
- 2) kadalaşdyryjy hukuk namalaryny kabul edýär;

3) Türkmenistanda ýokanç däl keselleriň önüni almak we olara garşy göreşmek boýunça Milli maksatnamany tassyklaýar;

4) ýerine ýetiriji häkimiýet edaralarynyň, ýerli öz-özüňi dolandyryş edaralarynyň işini utgaşdyrýar;

5) Türkmenistanyň Saglygy goraýyş we derman senagaty ministrliginiň ýanyndaky ýokanç däl keselleriň önüni almak we olara garşy göreşmek boýunça ýörite gaznany döredýär;

6) Saglyga zyýanly täsir edýän önümlere goşmaça töleg bellemegiň tertibini tassyklaýar;

7) Türkmenistanyň kanunçylygynda özüniň ygtyýarlylygyna degişli edilen beýleki wezipeleri amala aşyrýar.

### **8-nji madda. Ýokanç däl keselleriň önüni almak we olara garşy göreşmek çygrynda ygtyýarly edaranyň ygtyýarlylygy**

Ýokanç däl keselleriň önüni almak we olara garşy göreşmek çygrynda ygtyýarly edara:

1) ýeke-täk döwlet syýasatyny durmuşa geçirýär;

2) Türkmenistanda ýokanç däl keselleriň önüni almak we olara garşy göreşmek boýunça Milli maksatnamany durmuşa geçirýär;

3) ýokanç däl keselleriň önüni almak we olara garşy göreşmek boýunça çäreleriň ýerine ýetirilmegine gözegçiligi amala aşyrýar;

4) şulary işläp düzýär we Türkmenistanyň Ministrler Kabinetiniň garamagyna hödürleýär:

a) Türkmenistanda ýokanç däl keselleriň önüni almak we olara garşy göreşmek boýunça Milli maksatnamany;

b) ýokanç däl keselleriň önüni almak we olara garşy göreşmek üçin çykdajylary hasaba almak bilen, Türkmenistanyň Döwlet býujetiniň emele getirilmegi boýunça teklipleri;

ç) Türkmenistanyň Saglygy goraýyş we derman senagaty ministrliginiň ýanyndaky ýokanç däl keselleriň önüni almak we olara garşy göreşmek boýunça ýörite gaznany döretmek barada teklipleri;

d) Türkmenistanyň Maliýe we ykdysadyýet ministrligi bilen bilelikde Saglyga zyýanly täsir edýän önümlere goşmaça töleg bellemegiň tertibini;

5) Ýokanç däl keselli näsaglara saglygy goraýyş kömegini etmegiň tertibini kesgitleýär;

6) Ýokanç däl kesellerden ejir çekýän adamlaryň dispanser hasaba alnyşyny we olara dispanser gözegçiligini ýöretmegiň tertibini tassyklaýar;

7) bejeriş-önüni alyş edaralarynda ýokanç däl keselleriň önüni almagyň, anyklamagyň, bejermegiň täze häzirki zaman usullarynyň ornaşdyrylmagyny üpjün edýär;

8) ylmy-barlag işlerini geçirýär;

9) ýokanç däl keselleriň önüni almak we olara garşy göreşmek çygrynda işi amala aşyrýan saglygy goraýyş işgärleriniň hünäriniň ýokarlandyrylmagyny we gaýtadan taýýarlygyny üpjün edýär;

10) ýokanç däl keselli näsaglary ýüze çykarmak, olary bejermek, olara dispanser gözegçiligini etmek, durmuş kömegini etmek boýunça çäreleri guraýar;

11) ýokanç däl keseller bilen baglanyşykly önüni alyş, anyklaýyş we bejeriş çärelerini geçirýär;

12) halkara hyzmatdaşlygyny ösdürýär;

13) esasy ýokanç däl keselli näsaglara berilýän tölegsiz ýa-da ýeňillikli derman serişdeleriniň we lukmançylyk maksatlaryna niýetlenen önümleriň, saglygy goraýyş-önüni alyş barlaglaryň sanawyny kesgitleýär;

14) «Saglyk mekdebi» hakynda düzgünnamany işläp taýýarlaýar we tassyklaýar;

15) Türkmenistanyň kanunçylygynda özüniň ygtyýarlylygyna degişli edilen beýleki wezipeleri amala aşyrýar.

**9-njy madda. Beýleki ministrlikleriň we pudaklaýyn dolandyryş edaralarynyň, ýerine ýetiriji häkimiýetiň ýerli edaralarynyň we ýerli öz-özünü dolandyryş edaralarynyň ýokanç däl keselleriň önüni almak we olara garşy göreşmek çygrynda ygtyýarlylygy**

Beýleki ministrlikler we pudaklaýyn dolandyryş edaralary, ýerine ýetiriji häkimiýetiň ýerli edaralary we ýerli öz-özünü dolandyryş edaralary ýokanç däl keselleriň önüni almak we olara garşy göreşmek çygrynda:

1) ýeke-täk döwlet syýasatyny durmuşa geçirmäge gatnaşýarlar;

2) Türkmenistanda ýokanç däl keselleriň önüni almak we olara garşy göreşmek boýunça Milli maksatnamanyň durmuşa geçirilmegine gatnaşýarlar;

3) ygtyýarly edara bilen özara hereket edýärler;

4) ilatyň arasynda ýokanç däl keselleriň önüni almak we olara garşy göreşmek boýunça düşündiriş işlerini geçirýärler;

5) ygtyýarly edara bilen ylalaşyp, degişli kärhanalarda, edaralarda, guramalarda «Saglyk mekdebini» döredýärler hem-de onuň işini guraýarlar;

6) Türkmenistanyň kanunçylygynda özüniň ygtyýarlylygyna degişli edilen beýleki wezipeleri amala aşyrýarlar.

### **III BAP. ÝOKANÇ DÄL KESELLERIŇ ÖŇÜNI ALMAK ÇYGRYNDAKY IŞIŇ GURAMAÇYLYK ESASLARY**

**10-njy madda. Ýokanç däl keselleriň önüni almak çygryndaky işi guramak**

1. Ýokanç däl keselleriň önüni almak çygryndaky işi guramak şular arkaly amala aşyrylýar:

1) ýokanç däl keselleriň önüni almak boýunça maksatnamalary işläp düzmek we durmuşa geçirmek, sagdyn durmuş ýörelgesini emele getirmek;

2) ýokanç däl keselleriň önüni almak we olary ir ýüze çykarmak, olaryň güýçlenmeginiň töwekgelçiliginiň sebäplerini aradan aýyrmak, ýüze çykarylan sebäpleri düzetmek, saglyk ýagdaýynyň gaýraüzülmelerini ir anyklamak, bejermek we olaryň önüni almak, şeýle hem ýokanç däl keselli ýa-da olaryň güýçlenmeginiň ýokary töwekgelçiligi bolan näsaglara dispanser gözegçiligi boýunça çäreleri amala

aşyrmak;

3) Türkmenistanyň kanunçylygyna laýyklykda saglygy goraýyş kömegini guramak.

2. Ýokanç däl keselleriň önüni almak çygryndaky işi guramak we sagdyn durmuş ýörelgesini emele getirmek Türkmenistanyň kanunçylygyna laýyklykda saglygy goraýyş edaralary tarapyndan amala aşyrylýar.

### **11-nji madda. Ýokanç däl keselleriň önüni almak boýunça çäreler**

Ýokanç däl keselleriň önüni almak we sagdyn durmuş ýörelgesini emele getirmek şular arkaly amala aşyrylýar:

1) ilkinji saglygy goraýyş-sanitariýa kömeginiň edilmegi, ýokanç däl keselli näsaglaryň saglygy goraýyş hyzmatlary bilen gurşalmagy;

2) sagdyn durmuş ýörelgesini alyp barmagyň esasy şertleriniň bozulmalaryny, ýokanç däl keselleriň ýaýramak töwekgelçiliginiň sebäplerini ýüze çykarmak;

3) ýokanç däl keselleriň ýaýramak töwekgelçiliginiň sebäplerini düzetmek (aradan aýyrmak ýa-da derejesini peseltmek), saglyk ýagdaýynyň gaýraüzülmeleriniň önüni almak boýunça saglygy goraýyş hyzmatlaryny etmek;

4) dispanserleşdirmegi we önüni alyş lukmançylyk gözden geçirmeleri geçirmek;

5) ýokanç däl keselli näsaglaryň, şeýle hem ýürek-damar keselleriniň ýokary ösüş töwekgelçiligi bolan adamlaryň dispanserleşdirilmegini we dispanser gözegçiligini geçirmek;

6) şypahana bejergisini guramak;

7) gigiýena aň-bilim, ýokanç däl keselleriň önüni almak, sagdyn durmuş ýörelgesini alyp barmagy wagyz etmek maksady bilen, elektron maglumat serişdelerine we maglumat ulgamlaryna, maglumat-aragatnaşyk torlaryna elýeterlilikni guramak boýunça çäreleri geçirmek;

8) fiziki işjeňligi ýokarlandyrmak, zähmet bilen dynç alşy sazlaşykly utgaşdyrmak, bedenterbiýe we sport bilen meşgullanmak, dogry iýmitlenmek, zyýanly endiklerden daşda durmak, kiçi ýaşdan innowasion sanly tehnologiýalary netijeli ulanmak üçin şertleriň döredilmegine we deliliň emele getirilmegine ýardam etmek.

### **12-nji madda. Ýokanç däl keselli näsaglaryň dispanserleşdirilmegini we önüni alyş lukmançylyk gözden geçirmesini geçirmek**

1. Dispanserleşdirmek ýokanç däl keselli näsaglary düýpli barlamak arkaly, şu maksatlar bilen geçirilýär:

1) Türkmenistanyň ilatynyň maýyp bolmagynyň we biwagt ölümüne esasy sebäbi bolup durýan esasy ýokanç däl keselleri (ýagdaýlary), olaryň güýçlenmeginiň esasy töwekgelçiliginiň sebäplerini ir ýüze çykarmak;

2) ýüze çykarylan esasy ýokanç däl keselleri bolan we olaryň güýçlenmeginiň töwekgelçiliginiň sebäpleri bolan adamlaryň saglyk ýagdaýynyň toparyny kesgitlemek, olar üçin zerur önüni alyş, dikeldiş we sagaldyş çärelerini geçirmek;

3) ýüze çykarylan esasy ýokanç däl keselleri bolan we olaryň güýçlenmeginiň töwekgelçiliginiň sebäpleri bolan adamlar üçin gysgaça önüni alyş maslahatynyň berilmegini, ýokary we örän ýokary jemlenip alnan ýürek-damar töwekgelçiligi bolan adamlaryň ýekelikdäki çuňlaşdyrylan we toparlaýyn önüni alyş maslahatynyň (saglyk mekdebi) berilmegini geçirmek;

4) dispanser gözegçilik toparyny kesgitlemek.

2. Ýokanç däl keselli näsaglaryň önüni alyş lukmançylyk gözden geçirmesi her ýyl şular ýaly geçirilýär:

1) özbaşdak çäre hökmünde;

2) dispanserleşdirmeginiň çäklerinde;

3) dispanser gözegçiliginiň (gözden geçirmeginiň, maslahat bermeginiň) çäklerinde.

3. Ýokanç däl keselli näsaglar özleriniň ilkinji saglygy goraýyş-sanitariýa kömegini alýan saglygy goraýyş edaralarynda önüni alyş lukmançylyk gözden geçirmesinden geçýärler.

4. Önüni alyş lukmançylyk gözden geçirmesi ýokanç däl keselli näsaglaryň ýa-da olaryň kanuny wekilleriniň (eger şeýle adamlaryň öz ýagdaýyna görä, saglygy goraýyş gatyşylmasyna razylyk bermäge ukyby bolmasa, kanunda bellenen tertipde kämillik ukyby ýok diýlip ykrar edilen adamlar babatynda) meýletin razylygy bilen geçirilýär.

Ýokanç däl keselli näsaglar önüni alyş lukmançylyk gözden geçirilmesinden umuman, ýa-da önüni alyş lukmançylyk gözden geçirmesine girýän saglygy goraýyş gatyşylmasynyň aýry-aýry görnüşlerinden ýüz öwürmäge haklydyr.

5. Maýyplygyň we biwagt ölümiň önüni almak maksady bilen, degişli saglygy goraýyş edaralary tarapyndan kesgitli ýaşa ýeten adamlaryň (erkekler üçin – 45-62 ýaş, zenanlar üçin – 45-57 ýaş) önüni alyş lukmançylyk gözden geçirmesi geçirilýär.

### **13-nji madda. Ýokanç däl keselli näsaglaryň bellige alynmagy, dispanser hasaba alynmagynyň ýöredilmegi we olara dispanser gözegçiligi**

1. Ýokanç däl keselli näsaglaryň bellige alynmagy, dispanser hasaba alynmagynyň ýöredilmegi Türkmenistanyň kanunçylygyna laýyklykda ýaşyrynlygyň berjaý edilmegi bilen amala aşyrylýar.

2. Ýokanç däl keselli näsaglaryň dispanser hasaba alynmagynyň ýöredilmeginiň we olara dispanser gözegçiliginiň tertibi ygtyýarly edara tarapyndan bellenilýär.

## **IV BAP. ÝOKANÇ DÄL KESELLI NÄSAGLARYŇ HUKUKLARY WE BORCLARY. SAGLYGY GORAÝYŞ IŞGÄRLERINIŇ DURMUŞ GORAGLYLYGY**

### **14-nji madda. Ýokanç däl keselli näsaglaryň esasy hukuklary**

1. Türkmenistanyň Konstitusiýasyna, şu Kanuna hem-de Türkmenistanyň beýleki kadalaşdyryjy hukuk namalaryna laýyklykda ýokanç däl keselli näsaglara saglygynyň goralmagyna bolan hukuk döwlet tarapyndan kepillendirilýär.

2. Ýokanç däl keselli näsaglaryň şulara hukugy bardyr:



1) ilkinji saglygy goraýyş-sanitariýa, tiz, gaýragoýulmasyz, ýöriteleşdirilen, şol sanda ýokary tehnologiýaly saglygy goraýyş kömeginiň hünär derejeli saglygy goraýyş hyzmatlaryny almaga, ýokanç däl keselleriň gaýraüzülmeleriniň önüni alynmagyna;

2) ýokanç däl keselleri bejermegiň görnüşleriniň we usullarynyň elýeterliligine;

3) lukmançylyk-maslahat beriş toparynyň netijenamasy boýunça degişli döwlet saglygy goraýyş edaralarynda saglygy goraýyş-önüni alyş barlagyna;

4) degişli saglyk öýünde gatnawly şertlerde saglygy goraýyş hyzmatlaryna we saglygy goraýyş kömegine;

5) ygtyýarly edara tarapyndan tassyklanan Esasy (ýaşayyş üçin wajyp) derman serişdeleriniň sanawyna laýyklykda, maşgala lukmanynyň dermannamasy esasynda zerur derman serişdeleri bilen üpjün edilmegine;

6) lukmançylyk-maslahat beriş toparynyň netijenamasy esasynda öz-özüne gözegçilik etmegiň serişdeleri bilen üpjün edilmegine;

7) saglygy goraýyş kömegini almaga, öz islegi boýunça saglygy goraýyş hyzmatlaryndan tölegli esasyda peýdalanmaga;

8) ýokanç däl kesel we onuň gaýraüzülmeleri barada maglumatlaryň, saglygy goraýyş edarasynyň saglygy goraýyş işgärine saglygy goraýyş-durmuş kömegini edende özüne belli bolan şahsy häsiýetli beýleki maglumatlaryň ýaşyrynlygyna;

9) kämillik ýaşyna ýetmedik adamlary, zähmete ukyply adamlary we gartaşan adamlary hem goşmak bilen, ýokanç däl keselli ähli näsaglaryň öz başarnyklaryny amala aşyrmagy üçin deň şertleriň we mümkinçilikleriň üpjün edilmegine;

10) saglygy goraýyş-durmuş taýdan hyzmat etmegiň guralysyny we görnüşini saýlamaga.

### **15-nji madda. Ýokanç däl keselli näsaglaryň esasy borçlary**

Şular ýokanç däl keselli näsaglaryň esasy borçlary bolup durýar:

1) öz saglygyny gorap saklamak we berkitmek hakynda alada etmek, fiziki işjeňligi ýokarlandyrmak, zähmet bilen dynç alyşy sazlaşykly utgaşdyrmak, bedenterbiýe we sport bilen meşgullanmak, dogry iýmitlenmek, zyýanly endiklerden daşda durmak, kiçi ýaşdan innowasion sanly tehnologiýalardan netijeli peýdalanmak;

2) önüni alyş lukmançylyk gözden geçirmesini we bejergini öz wagtynda geçmek;

3) kesel kesgitlemesini anyklamak we bejergi üçin zerur bolan ähli maglumaty lukmana habar bermek;

4) bejeriji lukmanyň ähli görkezmelerini gyşarnyksyz ýerine ýetirmek;

5) saglygy goraýyş edarasynyň içerki tertip-düzgüniniň kadalaryny berjaý etmek we onuň emlägine aýawly garamak;

6) beýleki näsaglaryň hukuklaryna, azatlyklaryna we kanuny bähbitlerine hormat goýmak.

**16-njy madda. Ýokanç däl keselleriň önüni almak we olara garşy göreşmek çygrynda işi amala aşyryýan saglygy goraýyş işgärleriniň durmuş goraglylygy**

Ýokanç däl keselli näsaglary irki döwürde ýüze çykarandygy, ýokanç däl keselleriň gaýraüzülmeleriniň önüni almaklygy we bejermekligi amala aşyrandygy üçin saglygy goraýyş işgärlerine Türkmenistanyň kanunçylygyna laýyklykda höweslendirmeler belleniş bilner.

## **V BAP. JEMLEÝJI DÜZGÜNLER**

### **17-nji madda. Ýokanç däl keselleriň önüni almak we olara garşy göreşmek çygrynda halkara hyzmatdaşlygy**

Ýokanç däl keselleriň önüni almak we olara garşy göreşmek çygrynda halkara hyzmatdaşlygy şulara ýardam etmek üçin amala aşyrylýar:

1) Türkmenistanda ýokanç däl keselleriň önüni almak we olara garşy göreşmek boýunça Milli maksatnamany durmuşa geçirmeklige;

2) ýokanç däl keselleriň önüniň alynmagy we gözegçilik edilmegi üçin belleniş hyzmatlar toplumyna deň elýeterlilik üpjün etmekde, şol sanda göni döwlet sargydy esasynda derman serişdelerini we lukmançylyk maksatlaryna niýetlenen önümleri satyn almak arkaly, ygtyýarly edara;

3) ýokanç däl keselleriň önüni almak we olara garşy göreşmek çygrynda işi amala aşyran saglygy goraýyş işgärleriniň hünärini ýokarlandyrmakda we olaryň gaýtadan taýýarlanylmagynda;

4) Türkmenistanyň kanunçylygyna laýyklykda beýleki wezipeleriň amala aşyrylmagynda.

### **18-nji madda. Lukmançylyk syrnyň berjaý edilmegi**

Gulluk borçlaryny ýerine ýetirmekleri bilen bagly önüni alyş lukmançylyk gözden geçirmesiniň geçirilmeginiň netijeleri hakynda, şeýle hem ýokanç däl keselli näsaglar hakynda maglumatlar özülerine mälim bolan saglygy goraýyş edaralarynyň saglygy goraýyş işgärleri, olary gizlin saklamaga borçludylar.

### **19-njy madda. Şu Kanunyň bozulandygy üçin jogapkärçilik**

Şu Kanunyň bozulmagy Türkmenistanyň kanunçylygynda belleniş jogapkärçilige eltýär.

### **20-nji madda. Jedelleriň çözülişi**

Ýokanç däl keselleriň önüni almak we olara garşy göreşmek çygrynda ýüze çykýan jedeller Türkmenistanyň kanunçylygynda belleniş tertipde çözülýär.

### **21-nji madda. Şu Kanunyň herekete girizilmegi**

Şu Kanun resmi taýdan çap edilen gününden herekete girizilýär.

**Türkmenistanyň  
Prezidenti**

**Gurbanguly  
Berdimuhamedow**

Aşgabat şäheri.  
2021-nji ýylyň 18-nji dekabry.  
№ 435-VI.